

ठळक बातम्या

- लोकसभा निवडणूक प्रचाराला वेग भाजपाचे ज्येष्ठ नेते नरेंद्र मोदी उद्या चंद्रपूर जिल्ह्यात मोरवा इथं महाराष्ट्रातली पहिली प्रचारसभा घेणार
- युवा व्यावसायिकांनी भारताला २०४७ पर्यंत विकसित देश बनवण्यासाठी योगदान देण्याचं उपराष्ट्रपती जगदीप धनखड यांचं आवाहन
- परदेशी गुंतवणूकदारांनी भारतीय कर्ज बाजारात एप्रिलच्या पहिल्या आठवड्यात केली १ हजार २१५ कोटी रुपयांची उलाढाल

आणि

- आयपीएल टि ट्वेंटी क्रिकेट स्पर्धेत मुंबई इंडिअन्सचा दिल्ली कपिटल्सवर २९ धावांनी विजय / लखनऊ सुपर जाएंट्स आणि गुजरात टायटन्स यांच्यातल्या सामन्यात लखनऊचा नाणेफेक जिंकून प्रथम फलंदाजी करायचा निर्णय

<><><><><>

देशाच्या विविध भागात लोकसभा निवडणूक प्रचाराला वेग आला आहे. प्रधानमंत्री नरेंद्र मोदी यांनी आज पश्चिम बंगालमध्ये जलपैगुडीत झुमुर इथे जाहीर सभेला संबोधित केलं. उत्तर बंगालच्या विकासासाठी केंद्र सरकार कटिबद्ध असल्याची ग्वाही त्यांनी यावेळी दिली. सत्ताधारी तृणमूल काँग्रेसनं विविध कल्याणकारी योजना न राबवून राज्यातल्या जनतेला वंचित ठेवलं, असा आरोप त्यांनी केला.

प्रधानमंत्री उद्या चंद्रपुरात महाराष्ट्रातली पहिली प्रचारसभा घेणार आहेत. ते मोरवा इथं भाजपा उमेदवार सुधीर मुनगंटीवार यांच्या प्रचारसभेत सहभागी होतील.

आकाशवाणी मुंबई
राष्ट्रीय बातमीपत्र - रात्री ८.०५ वाजता
७ एप्रिल २०२४ - रविवार
<><><><><>

तृणमूल काँग्रेसच्या अध्यक्षा ममता बॅनर्जी यांनीही पश्चिम बंगालमध्ये पुरुलियाच्या हुडा इथल्या लोधुराका इथं जाहीरसभा घेतली. राज्यातील जनतेच्या विकासासाठी आपला पक्ष वचनबद्ध असल्याचं त्या म्हणाल्या. भाजप कोणालाही त्यांच्या धर्माचं पालन करू देणार नाही. भाजपला हरवण्यासाठी तृणमूल काँग्रेसला मतदान करावं असं आवाहन त्यांनी केलं.

<><><><><>

लोकसभा निवडणुकीसाठी काँग्रेसनं आज तीन उमेदवारांची यादी जाहीर केली. पक्षानं बाणगावमधून प्रदिप बिस्वास, उलुबेरियातून अझहर मोलिक आणि पश्चिम बंगालमधल्या घाटलमधून डॉक्टर पापिया चक्रवर्ती यांना उमेदवारी दिली आहे. पक्षानं पश्चिम बंगालमधल्या भागबांगोला विधानसभा पोटनिवडणुकीसाठी अंजू बेगम यांची उमेदवारी जाहीर केली.

<><><><><>

लोकसभा निवडणुकीच्या पार्श्वभूमीवर जम्मू आणि काश्मीरमध्ये विशेष ऑपरेशन ग्रुपच्या महिला कर्मचाऱ्यांची एक छोटी तुकडी, तसंच जम्मू आणि काश्मीर पोलिसांचे विशेष प्रशिक्षित विरोधी बंडखोरी दल, तैनात करण्यात आलं आहे.

तैनात होण्यापूर्वी या तुकडीनं तीन महिने प्रशिक्षण घेतलं होतं. त्यांना नियमित मोटार वाहन तपासणी, क्षेत्र वर्चस्व आणि महामार्ग पेट्रोलिंगचे काम दिलं जातं. वरिष्ठ अधिकाऱ्यांच्या निर्देशानुसार तुकडी तैनात केली जात असून SOG ची ताकद वाढणार आहे.

आकाशवाणी मुंबई
राष्ट्रीय बातमीपत्र - रात्री ८.०५ वाजता
७ एप्रिल २०२४ - रविवार
<><><><><>

निवडणुकीच्या काळात, मतदान करून आल्यानंतर मतदार नेहमीच आपल्या बोटावरची शाईची खूण दाखवून आपण मतदान केल्याची जणू साक्ष पटवून देत असतात. मतदान प्रक्रियेचा अविभाज्य भाग असलेली ही बोटाला शाई लावण्याची पद्धत सुरु कशी झाली हे पाहणं रंजक आहे. भारत स्वतंत्र झाल्यानंतर सुरुवातीच्या काळात, एकच मतदार अनेक वेळा तसच वेगवेगळ्या ठिकाणी मतदान करत असल्याचे प्रकार आढळून येऊ लागले. यावर तातडीनं तोडगा काढण्यासाठी, निवडणूक आयोगानं केंद्रीय विधी मंत्रालय, नॅशनल फिजिकल लॅबोरेटरी आणि नॅशनल रिसर्च डेव्हलपमेंट कॉर्पोरेशन यांच्या सहकार्यानं मतदारांच्या बोटांना शाई लावण्याचा निर्णय घेतला आणि शाई निर्मितीचं काम मैसूर पेन्ट्स अँड व्हॅर्निशेस लिमिटेड या स्वातंत्र्यपूर्व काळापासून कार्यरत असलेल्या कंपनीकडे सोपवलं. ही शाई दर्जेदार असून, बोटाला लावल्यानंतर ४० सेकंदाच्या आत सुकते आणि तिच्यातल्या सिल्व्हर नायट्रेट या घटकामुळे दीर्घ काळ टिकते असा कंपनीचा दावा आहे. मतदानाची खूण म्हणून वापरण्यात येणारी ही शाई, फक्त खूण नसून लोकशाहीचं प्रतिक आहे.

<><><><><>

पश्चिम बंगालमधल्या भूपतीनगर बॉम्बस्फोट प्रकरणात दोन आरोपींना बेकायदेशीर अटक केल्याच्या आरोपांचं राष्ट्रीय तपास संस्थेनं काल खंडन केलं आहे. संबंधित अटक कायदेशीर असून हे प्रकरण क्रूड बॉम्बच्या बनावटीशी संबंधित आहे. यात डिसेंबर २०२२ मध्ये नारुबिला गावात तीन लोक ठार झाले होते, असं NIA नं आज एका निवेदनात म्हटलं आहे.

आकाशवाणी मुंबई
राष्ट्रीय बातमीपत्र - रात्री ८.०५ वाजता
७ एप्रिल २०२४ - रविवार

NIA ची टीम काल नारुबिला गावात शोध घेण्यासाठी गेली असताना एका बेकायदेशीर जमावाने हिंसक हल्ला केला होता. तपास कामात अडथळा आणण्याचा प्रयत्न होता,असंही NIA नं निवेदनात सांगितलं आहे.

<><><><><>

युवा व्यावसायिकांनी भारताला २०४७ पर्यंत विकसित देश म्हणून घडवण्याच्या प्रयत्नात आपलं योगदान द्यावं असं आवाहन, उपराष्ट्रपती जगदीप धनखड यांनी केलं आहे. बिहारमध्ये आयआयएम बोधगयाच्या ६ व्या दीक्षांत समारंभात ते बोलत होते. भारताच्या भविष्याची जबाबदारी आजची तरुणाई आणि विद्यार्थी यांच्यावर आहे, असं ते म्हणाले. आपलं कौशल्य आणि गुणवत्ता यांचा उपयोग करून भारताच्या विकास गाथेत नवीन अध्याय लिहावा असं आवाहनही त्यांनी तरुण विद्यार्थ्यांना केलं.

तत्पूर्वी, उपराष्ट्रपतींनी दीक्षांत समारंभात एमबीएच्या विद्यार्थ्यांना पदवी प्रदान केली. उपराष्ट्रपतींनी बोधगया इथल्या जगप्रसिद्ध महाबोधी मंदिरालाही भेट दिली आणि पत्नीसोबत प्रार्थना केली.

<><><><><>

परदेशी गुंतवणूकदारांनी भारतीय कर्ज बाजारात एप्रिलच्या पहिल्या आठवड्यात, १ हजार २१५ कोटी रुपयांची उलाढाल केली आहे. इक्विटीमध्ये मार्च महिन्यात ३५ हजार कोटी रुपयांची आणि फेब्रुवारीमध्ये १ हजार ५३९ कोटी रुपयांची गुंतवणूक केल्यानंतर ही उलाढाल झाली आहे. या कॅलेंडर वर्षात, त्यांनी इक्विटी बाजारात १० हजार ५६८ कोटी रुपये आणि कर्जबाजारात ५७ हजार ७३ कोटी

आकाशवाणी मुंबई
राष्ट्रीय बातमीपत्र - रात्री ८.०५ वाजता
७ एप्रिल २०२४ - रविवार

रुपये गुंतवले आहेत, त्यामुळे भारतीय भांडवली बाजारात एकूण निव्वळ गुंतवणूक ६७ हजार ६४९ कोटी रुपये इतकी झाली आहे.

<><><><><>

जागतिक स्तरावर आरोग्याविषयी जागरूकता निर्माण व्हावी यासाठी आजचा ७ एप्रिल हा दिवस जागतिक आरोग्य दिन म्हणून साजरा केला जातो. १९५० सालापासून हा दिवस साजरा केला जात आहे. जागतिक आरोग्य संघटनेनं या वर्षीच्या आरोग्य दिनाचं घोषवाक्य, माझं आरोग्य माझा अधिकार, असं ठेवलं आहे.

<><><><><>

नौदल प्रसारण केंद्राचा ५५ वा वर्धापन दिन आज विशाखापट्टणम इथं साजरा केला गेला. यानिमित्तानं विविध क्रीडा स्पर्धा, सांस्कृतिक आणि मनोरंजक कार्यक्रमांसह स्वच्छता मोहीमचं आयोजन केलं गेलं होतं. या उपक्रमांमध्ये युनिटचे कर्मचारी आणि त्यांच्या कुटुंबातील सदस्यांचे घरगुती सादरीकरण करण्यात आलं.

<><><><><>

आयपीएल टि ट्वेंटी क्रिकेट स्पर्धेत मुंबईत वानखेडे मैदानावर झालेल्या सामन्यात मुंबई इंडिअन्सनां दिल्ली कपिटल्सचा २९ धावांनी पराभव केला. स्पर्धेत सलग तीन पराभवांनंतर मुंबई इंडिअन्सचा हा पहिला विजय आहे. या सामन्यात प्रथम फलंदाजी करताना निर्धारित २० षटकांमध्ये ५ बाद २३४ धावा केल्या. मुंबईच्या वतीनं रोहित शर्मा यानं सर्वाधिक ४९ धावा केल्या. रोमारिओ शेफर्ड यानं २० षटकात ३२ धावा वसूल केल्या. विजयासाठी २३५ धावांचा पाठलाग करताना

आकाशवाणी मुंबई
राष्ट्रीय बातमीपत्र - रात्री ८.०५ वाजता
७ एप्रिल २०२४ - रविवार

दिल्ली कॅपीटल्सनं ८ बाद २०५ धावा केल्या. दिल्लीच्या वतीनं ट्रिस्टन यानं सर्वाधिक ७१ तर पृथ्वी शॉ यानं ६६ धावा केल्या. मुंबईच्या वतीनं गेराल्ड यानं सर्वाधिक चार गडी बाद केलं.

स्पर्धेत आज लखनऊ इथं लखनऊ सुपर जाएंट्स आणि गुजरात टायटन्स यांच्यात सामना सुरु आहे. लखनऊ सुपर जाएंट्सनं नाणेफेक जिंकून प्रथम फलंदाजी करायचा निर्णय घेतला. शेवटचं वृत्त हाती आलं तेव्हा लखनऊच्या ७ व्या षटकात २ बाद ५४ धावा झाल्या होत्या.

<><><><><>

महाराष्ट्र राज्य खो-खो संघटनेच्या विविध पदांकरता २०२४ ते २०२८ या कालावधीसाठीची निवडणूक, आज बिनविरोध पार पडली. निवडणूक जाहीर झाल्यानंतरही इतर कोणाचेही अतिरिक्त अर्ज न आल्यानं सर्व उमेदवार बिनविरोध निवडले गेल्याचं संघटनेनं कळवलं आहे. या निवडणुकीसाठी इंदूर इथले नितिन कोठारी यांनी भारतीय खो खो महासंघाचे निरीक्षक म्हणून काम पाहिलं.

<><><><><>

भारत आणि ऑस्ट्रेलिया पुरुष हॉकी संघांमध्ये सुरु असलेल्या पाच कसोटी सामन्यांच्या मालिकेतला दुसरा सामनाही भारतानं गमावला आहे. पर्थ इथे झालेल्या या सामन्यात ऑस्ट्रेलियानं भारताला ४-२ असं नमवलं. जुगराज सिंग आणि हरमनप्रित सिंग यांनी पेनल्टी कॉर्नर वर भारतासाठी गोल केले. कालचा सामनाही ५-१ अशा फरकानं जिंकलेल्या ऑस्ट्रेलियानं, मालिकेत २-० अशी

आकाशवाणी मुंबई
राष्ट्रीय बातमीपत्र - रात्री ८.०५ वाजता
७ एप्रिल २०२४ - रविवार

आघाडी घेतली आहे. मालिकेतला तिसरा सामनाही पर्थ इथे येत्या बुधवारी होणार आहे.

//<><><><><>||